

॥ श्रीः ॥

श्रीयुतसर्वदर्शनाचार्यवेदश्रौतस्मार्तपारावारपारीण-
रानडोपाख्यबालशास्त्रिणो

जीवनवृत्तान्तः ।

CHECKED 1973

Initial

काशिकराजकीयप्रधानपाठशालायां साहित्य-
शास्त्रस्य प्रधानाध्यापकेन

गङ्गाधरशास्त्रिणा

निरूपितः ।


तदीयशिष्येण साहित्याचार्यपदवीं लब्धवता त्रिपाठ्यपाख्यरघुनन्दन-
शर्मणा विषमपदटिप्पणीप्रकाशनपुरःसरं संशोधितः ।

काशिकपाठशालाप्रधानाध्यक्षश्रीयुतडाक्टर-
शिवोसाहिवमहाशयानुमत्या

श्रीकाश्यां

मेडिकल-हाल-नामक-यन्त्रे मुद्रितः ।

सं. १९३९ भा. सु. ७ सोमे



PRINTED BY E. J. LAZARUS & CO.,
AT THE MEDICAL HALL PRESS, BENARES.

श्रीः

श्रीविश्वेश्वरो विजयते ।

श्री ६ बालशास्त्रजीवनवृत्तान्तः ।

अस्ति स्वस्तटिनीसमीपवसतिः सङ्केतभूः श्रेयसां
काशी नाम पुरी श्रुतिस्तुतगुणा विश्वेश्वराधिष्ठिता ।
दुष्प्रापं विजितेन्द्रियैरपि पदं तद् ब्रह्मणः शम्भुना
यस्यामेव सदा विनश्वरतनूमूल्येन विक्रीयते ॥ १ ॥

आसीन्निःसीमधीमज्जनविनुतयशा वेदविद्यानदीप्याः
श्रीमद्गोविन्दशर्मा शिवपदनिरतो दाक्षिणात्ये ऽच विप्रः ।
तिष्यत्पुष्ट्यार्थधर्मोद्दरणकृतमतिं कल्पसूत्रप्रणायं
सत्याषाढं मुनीन्द्रं भुवि सकलबुधा मेनिरे भूसुरं यम् ॥ २ ॥

असौ विधिवदधीतनिजवेदा व्रतस्नातः प्रसाद्रोपाध्यायमध्याप-
यन्नन्तेवासिनोऽङ्गीकृत्य गार्हस्थ्यं धिञ्चन् देवर्षिपितृगणान् पितृणामानृण्य-
माक्रो बहुषु निजाहितेषु गर्भज्यपूर्णेषु विशीर्णेषु दूयमानमानसो विचार्य
कीनाशबलनाशनं गरलाशनं सरभसं शरभरूपमुपास्य भगवन्तं शङ्करं
समवाप तनयमेकमेव ॥

जन्मात्सवे ऽस्य मुदितः कृतजातकर्मा

श्रीविश्वनाथ इति नाम विधाय तस्य ।

तूडाविधिं च विरचय्य समीहमानो

मौञ्जीविधिं विधिसमीपमवाप दैवात् ॥ ३ ॥

तदनु यथावर्चिर्वत्यामुष्यौर्ध्वदेहिकीं क्रियानसाचिराद्रासादित-
सकललिपिप्रवीणभावे। मनीषाविशेषपरिते। पितेन गुरुणा पञ्चमएव वत्सरे
विधिवदुपनिन्दे । ततः प्रभृत्येव चाध्यायतायं याजुषीं शाखामवेदाधि-
गमोचितेषु दिवसेषु वेदाङ्गानि च ॥

गुरुवरमुखनिर्यद्वेदवागेकवार-

यहणजनितदाढ्याशेषशाखो ऽग्रमेण ।

कृतगुरुवरिवस्यो ऽशेषवेदाङ्गपारं

परिचितमिष पूर्वं तूर्णमापैप धीमान् ॥ ४ ॥

अनन्तरं च श्रौतस्मार्तकर्मकाण्डपाण्डित्यमण्डितधिषणो धिषणो-
षमः सप्तमएष वत्सरे ऽमत्सरेण चेतसा नानाविधदिगन्तरागतपरः-
सहस्रविद्वद्वरपरीक्षणविचक्षणं प्रतिपत्तज्ञाणिपतिशित्तणदत्तकौत्सेयकं चित्र-
कूटगिरिमधिवसन्तं श्रीविनायकरावनृपपुङ्गवं वार्षिक्यां परीक्षायामवलोक्य
धितरति स्म तत्राभूत्पूर्वां परीक्षामसौ मध्यमलोकचतुराननः ॥

यद्वृ^१दशान्यिकतया ऽपि न पारयन्ति

शस्तं बुधा निगदितुं किल बालखिल्यम् ।

येका^२न्यिको ऽपि न बभूव यतो ऽत्र तेन

प्रापापदा^३नमिह बालसरस्वतीति ॥ ५ ॥

पदक्रमजटाघनाद्यखिलवेदचर्चार्चितः

सदर्पबुधमण्डलीवचनखण्डने पण्डितः ।

ततः प्रभृति सो ऽभवत्सकलभूतलब्ध्यातिमान्

नृपार्चितपदद्वयः सकलवैदिकेष्वद्वयः ॥ ६ ॥

मानसं मदमशेषवैदिका यज्जहुः पठति तत्र सुस्वरम् ।

मानसंमदमवाप भूपते राङ्गवांशुकधनोन्नतं स तत् ॥ ७ ॥

अनवमो नवमे किल हायने ऽखिलपदक्रमपाठविशारदः ।

मनसि कस्य न विस्मयमार्षयज्जनयति स्म ततो गुरुसंमदम् ॥ ८ ॥

ततः परं प्रशस्यमानो निरुपमानस्तत्रत्याशेषधनिकत्रनोपदीकृत-
बहुधनो गुणार्तिरेकरत्तराजपुङ्गवरचितपरिपुष्टशक्तिको ब्रह्मावर्तज्ञं प्रयाय

१ यस्य पराङ्गकाले द्वादशाऽपपाठा भवन्ति स द्वादशान्यिकः । २ यस्यैको ऽपपाठा
भवति स ऐकान्यिकः । ३ अपदानं कर्मवृत्तम् ।

तत्रत्यसम्राट्चरमहाराजबहुमानितो गालवक्षेत्रमुपेत्य द्वादशदर्शनीपारीण-
मखिलभूतलभूषणं श्रीकुप्याशास्त्रिणं परितोष्य निजमनीषया तदादिष्ट-
गालवक्षेत्रभूपकल्पितवार्षिकविपुलवृत्तिको धिनयावनतपूर्वकायो ऽवाप्या-
नुमतिं दाक्षिणात्यपरिवृष्टस्य समासाद्य काशिकां यतते स्म श्राव्याणि
काव्यानि सपरिकराणि च दर्शनानि करतलामलकीकर्तुं स भारती-
पुरुषावतारः ॥

अनेकविबु^१धार्चितो गुरु^२विशालवाभूषितः

सु^३खास्यदतया श्रुतो भृशविराजदु^४च्चैःश्र^५धाः ।

त्रिविष्टपसमोप्यभून्न स सुधीः सुरा^६णां प्रियो

न चापि शतमन्यु^७मानिति मनो भृशं विस्मितम् ॥ ६ ॥

मोचा^८ चूतसुधामदैकदमनं स्वाभाविकं यद्वचः

प्रागल्भ्यप्रतिभानुभावभरितं चेतश्चमत्कारदम् ।

उद्यत्पार्वणपूर्णशोतकिरणन्यक्कारिकीर्त्याश्रयो

नूनं रीतिमलौकिकीमनुसरन् कोप्येष देवानमः ॥ १० ॥

अथासावल्पेन कालेन सम्पादितप्रौढव्युत्पत्तिको ब्रजन् द्वित्रान्
वत्सरांश्चित्रकूटगिरिं नन्दनारामविहाररसिके तत्र राजरत्ने तर्ककार्कश्यं
सम्पिपादयिषुः समालोच्य निजधीविभवानुरूपमभिरूपद्विजोत्तमचक्रवर्ति-
नं श्रीकुप्याशास्त्रिणं निजदेशिकं सम्प्राप्य गालवक्षेत्रं प्राकाशयत् पुरस्कृत्य
प्रश्रयममुं प्रति निजाशयमभिदधे च सादरममुना ॥

त्वं बाल^९द्विजराजतां किल वहन् चित्रं न दोषाकरः^९

सम्पूज्योसि महेश्व^{१०}रेण शिरसा सन्मार्गानित्या^{११}श्रितः ।

१ देवैः परिहर्तैश्च । २ बृहस्पतेरध्यापकस्य च । ३ सुखस्य जनकतया उत्तमा-
काशाधारतया च । ४ अश्रवविशेषो महती कीर्तिश्च । ५ देवानां मद्यानां च । ६ शत-
मन्युरिन्द्रः शतं कोपाश्च । ७ कटली । ८ बान एव विप्रश्रेष्ठतां बालचन्द्रतां च ।
९ द्रुपद्याश्रयश्चन्द्रश्च । १० महाराजेन शिवेन च । ११ सज्जनमार्गं नक्षत्रमार्गं च ।

कस्त्वां पाठयितुं किमत्र बहुना वक्तुं त्वया च क्षमो
भाग्यैर्मे ऽद्य निमित्तां विरचयन् सानुग्रहो मय्यसि ॥ ११ ॥

नानातर्कवितर्ककर्कशतरा नैसर्गिकी ते मतिः

स्वल्पैरेव दिनेः पुरातनबुधानूनं स्वयं जेष्यति ।

तस्माद्वैदिकमार्गरक्षणकृते मत्वा ऽवतारं निजं

मीमांसासु गुरुकुरु त्वमधुना मामित्यहं प्रार्थये ॥ १२ ॥

कण्ठे यस्य लुठन्ति वैदिकगिरः साङ्गाः किमुत्कण्ठिताः

कुण्ठीभावमुपैति यस्य पुरतो जीवो?ऽपि युक्त्युक्तिषु ।

मीमांसास्ववशिष्यते किमपरं यत्नेन लभ्यं नवं

मन्ये मान्यममुं विभाव्य वचनं तस्यैष धन्योऽतनोत् ॥ १३ ॥

किं मां वञ्चयसि स्वयं शतधृते त्वं जीवकोट्याग्रितं

श्रीमद्वालसरस्वतीमिषममुं धृत्वा ऽवतारं नवम् ।

नाहं पाठयितुं क्षमो ऽस्मि कथमप्येनं क्रिमेवं विधिं

वक्तुं भूतलमत्यजद्गुरुरसौ तस्योक्तिभिर्विम्मितः ॥ १४ ॥

अथैष वैशेषिकाशेषविषयविशेषज्ञतामभिलष्यन् निशम्य न चिरा-
दागमिष्यन्तं पुण्यग्रामप्रतिष्ठितसान्प्रतिकसम्राट्समुत्तेजितसंस्कृतसरस्व-
तीसदनसमस्तप्रशस्तदर्शनपारतारितपरःसहस्रशिष्यं तं श्रीमोक्षशास्त्रिणं
गालघतेत्रप्राङ्निवाकपरिवृष्टपदमलङ्कारिष्यन्तमाजानजनितविपश्चिज्जनस-
मागमक्रुतहलो विधाय वसतिं तत्रैव समागते ऽमुष्मिन् सूर्य्यकसूर्य्य सादरं
परिसमाप्य तत एव द्वादशलक्षणीशेषं तनयनिर्विशेषमुपलालितो ऽमुना
गुणैर्धुनानो विप्रतिपन्नान् प्रसन्नान् विरचयन् पौरजनानुपसन्नान् सम्भा-
षयन् समुचितोपचारेणासन्नपोडशानि जन्मतो हायनानि तत्रैवानुभवन्
वाम्मिनां धुर्य्यं हर्य्यक्तानचेतसि तस्मिन्नाचायंवर्य्यं पर्य्यषण्येव दिव्यसुखानां

१ बृहस्पतिः । २ ब्रह्मन् । ३ सूरिषु पण्डितेष्वेकोऽद्वितीयः सूर्यस्तस्मिन् ।

४ इच्छया ।

समारूढे परं पदं नितान्तदूनो ऽनूनो ऽपि निखिलवसुमतीवास्तव्यविबुधे-
भ्यो ऽसौ तत्रत्यनिखिलविबुधेभ्यो^१पयाचितावासो निवासो निखिलवि-
द्यानां निरीक्ष्य तत्रैव समागतं पाणिनीयतन्त्रोज्जीवनोयत्र पुनरवतीर्णो
भगवन्तं पतञ्जलिं विवादधीर^२सिकतासमेतधीरसिकताचतुर्दिशप्रतेपण-
प्रचण्डवातं निखिलगुणरत्नरत्नाकरं निशाकरं सहृदयकुमुदघनानां नाना-
विधप्राज्ञसम्भृतशोभासु गालवपुराधीश्वरसभासु सर्वदैव जयिनं नितान्त-
दयिनं कृत्स्नभारतभूतलप्रसिद्धमहिमानं श्रीराजारामशास्त्रियं स्पृहय-
न्वमुष्य परिचर्यायै सविनयमुपसद्य सद्य एव निगद्य निजाशयं निश्चि-
तमना मनागपि वसतिं तत्र नगरे विहातुं समनुज्ञाप्य कानि चिदेष
दिनानि तत्रत्यपार्थिवानुरोधेन निवस्तुकामं गुरुवरश्रीराजारामशास्त्रियं
सत्वरं समवाप काशिकाम् ॥

येषां द्वादशदर्शनीनिपुणता लोकेषु विख्याप्यते

यद्वाग्जविशीर्षवादिगिरिभिः प्राप्ता दिगन्ता द्रुतम् ।

सम्राडादिकदुर्विधावधिजनैर्नैल्लङ्घितं यद्वचो

यच्छाचैरधुना ऽपि सर्वविषये विद्याः प्रतिष्ठापिताः ॥ १५ ॥

प्रकटनिजविहारैः काशिकां पूतमार्गां

रचयितुमिव काशीनाथमचावतीर्णम् ।

तदवधि गुरुकाशीनाथशास्त्र्याख्यमेनं

स भृशमुपसिषेवे नाप यावद्गुरुः सः ॥ १६ ॥

वर्षीयांसमुपाश्रिता ऽद्य खलु मां विद्याभिधा वल्लरी

नेप^३ध्रं लभते नवं यदि ततो भङ्गं द्रुतं यास्यति ।

स्यादेषा सफला कथं न्विति चिरं सञ्चिन्तयंश्चेतसा

पाषं प्राप्य तमुत्तमं स मुमुदे निश्चिन्ततामाप च ॥ १७ ॥

१ इभ्या धनिनः । २ विवादबुद्धौ रसिकता स्पृहा । ३ धीराः परिणता एव
सिकता बालुका असारत्वादिति भावः । ४ उपम्य आश्रयः ।

आहूतः कर्तुमार्यैः सपदि कुषिधवोद्वाहशङ्कासमाधिं
 प्रोद्दामाशेषवादिद्वरदचिदलनाकुण्ठकण्ठीरवेन्द्रः ।
 सम्प्राप्नोथ स्वगेहं विपुलबहुमतिं प्राप्य भूपात्सपर्यां
 श्रीराजारामशास्त्री विनयनतगुरुस्तेन सामोदमूचे ॥ १८ ॥
 शिष्याभ्रान्तिकपूर्णदर्शनरसैः कीर्तिं महीव्यापिनीं
 कुर्वन्तं नयसागरं प्रतिपदा^३रूढो ऽनिशं जृम्भयन् ।
 यः स्वीयां द्विज^४राजतां प्रकटयेत् पुण्यान् समस्ताः कला^५
 नव्यो बालशशी स सम्प्रति भवत्सूर्याश्र^६याद्वर्धताम् ॥ १९ ॥

इत्थं गिरं गुरुवरात्स निशम्य धीर-

स्तं पाणिनीयनयसागरकर्णधारः ।

पारीणमारचयति स्म पदे^७ऽचिरेण

तुष्टः प्रकृष्टतमया किल तस्य बुद्ध्या ॥ २० ॥

तर्कव्याकृतिसाहितीसुहितवाग्बेदान्तशान्ताशयो
 मीमांसास्वतिमांसलः कपिलगीर्त्युत्पादने कोविदः ।
 स्वल्पैरेव दिनैः पुराणनिपुणस्तन्त्रस्वतन्त्रः सुधी-
 र्योगे गीतमतिः स तेन बिदधे भूपण्डिताखण्डलः ॥ २१ ॥

मोचा नीचतरा सिता विहसिता धिक्कारयोग्या सुधा
 माकन्दो ऽपि च निन्दनीयविभवो द्राक्षा न धीक्षोचिता ।
 वर्षारम्भविजृम्भमाणसलिलाऽमर्त्यापगासोदरे
 वाग्गुम्फे ऽस्य समस्तशास्त्रविषयान् सम्यक् परिष्कुर्वति ॥ २२ ॥

१ शिष्येष्वभ्रान्तिकं भ्रमरहितं पूर्णाः शिष्याः सवाभ्राणि मेघास्तदन्तिके पूर्णा-
 श्रव । २ यशः पङ्कं च । ३ प्रतिपत्तिथावारूढः प्रतिपदमारूढः प्रसृष्टश्च । ४ वि-
 प्रश्रेष्ठतां चन्द्रतां च । ५ षोडशभागान् चतुर्षष्टिकलाश्च । ६ रत्नैः सूरैः
 परिगडतस्य च । ७ व्याकृती ।

काशीस्थराजवरनिर्मितपाठशाला-
 मुख्याधिकार्यथ तमादरमानपूर्वम् ।
 व्युत्पादनाय विनियोजयति स्म साङ्ख्ये
 हूणायणीः प्रभुवरयिफिथाभिधानः ॥ २३ ॥

अथासौ पञ्चविंशतितमएव हायने समवाप्यादेशं प्रभुवरस्य
 पञ्चविंशकव्युत्पादनकृतोत्साहः सापपत्तिकानि सर्वाण्येव शास्त्राणि सङ्क-
 मयति स्म शिष्यशुक्तिकाहृदयेषु सुकृतिजनोपभोगयोग्यानि सलिलानीव
 स्वातीघनाघनो घसुमतीवाचस्पतिः ॥

सा व्युत्पादनचातुरी निरुपमा सा कल्पनाकल्पता
 यन्मयान्यविभेदियुक्तिकथने सा भास्वरा च त्वरा ।
 नानादेशसमेतशिष्यनिवहे ऽकम्पा ऽनुकम्पा च सा
 प्रारम्भन्त तदाद्याहम्प्रथमिकां शिष्यौघजीघातवे ॥ २४ ॥
 घादे सादरपूजितान् बुधजनेर्जल्पेष्वनल्पक्रमान्
 शिष्यान् खण्डनपण्डितान् स विदधद् वैतण्डिकानां गिराम् ।
 आशीताचलसेतुभूतलभृतां कीर्तिं शशिस्पृद्धिनी-
 मातेने चिरकालशोभिविभवां शास्त्रौघमध्यापयन् ॥ २५ ॥
 नूनं को ऽपि स वेदशास्त्रजलधिः शीलैकरत्नाकरो
 यच्छिष्याम्बुद्वृन्दसङ्कमितवाक्तोयैर्महीं प्रावयन् ।
 विद्याकल्पलताः प्रतिक्षणभवत्प्रौढोक्तिभिः पुष्पिता-
 श्चक्रे राजसभासु भासुरफलाः सङ्ख्यायतां माननेः ॥ २६ ॥

अथ क्रमेण निर्वाहयन्निजं कार्यं प्रकाशनेन काशीविद्यासुधानि-
 धिपत्रे परिभाषेन्दुशेखरप्रत्यभिज्ञादर्शनादिदुरूह्यन्यथास्त्वार्थानां मुद्रा-
 त्तैः सापत्रपाणि तन्वचपार्थपाठनकदर्थितविद्यार्थिसार्थानि दुर्वादिहृदया-
 नि प्रमोदमेदुराणि च सम्यादयन् दर्शनरसिकमानसानि समूलकाषं कषंश्च

कलिकालप्रबलीभवद्दालविधवापुनर्विधाहवैधताप्रख्यापनदुरायहयहाविष्टा-
न् मोहमयीनामकनगरवास्तव्यान् बोधलेशदुर्विधानपि निबन्धकरणो-
द्यतान् दुराशयान् निर्माय दोषाभासनिरासनामकं स्वकीयगुरुवरप्रणीत-
विधवेद्वाहशङ्कासमाधिनामकनिबन्धरत्नतिलकं गाढयुक्तिपरिपूरितं चिर-
मन्वभवदसावखण्डपाण्डित्यसाम्राज्यम् ॥

भूम्यां नास्ति पुरं तदस्य सुयशो नो यच्च चन्द्रायते
राजा साम्प्रतिको न को ऽपि स पदं मूर्ध्ना ऽस्य यो नार्चति ।
ईदृक् को ऽद्य बुधो न योस्य सगिरःकम्पं गुणान् श्लाघते
का विद्वत्परिषच्च सा ऽस्य वचसा या चिचतां नर्च्छति ॥ २८ ॥

षट्दानां समुपासने रघुपतिर्नीतौ च वाचस्पतिः
सट्टर्माचरणे च धर्मतनयः श्रीहर्ष गवोक्तिषु ।
त्यागे कर्णविवर्णतावहगुणो लक्ष्म्यां कुबेराधिको
नास्माभिः सदृशो ऽस्य को ऽपि विबुधो दृष्टः श्रुतो वा ऽधुना ॥ २९ ॥

इत्यमेष परिपूतचरित्रे
निर्वहन् भुवि निजागमकार्यम् ।
अत्यवाहयत कालमनल्पं
कल्पनानमितवाटिसमाजः ॥ ३० ॥

शुश्राव तं तुहिनशैलतटान्तशोभि-
मण्डीपुरीपरिवृष्टः समितौ कदा चित् ।
सार्थाभिधो विजयसेनमहीमहेन्द्र
आचार्यकार्यकरणोचितवृत्तपूतम् ॥ ३१ ॥

प्रागागतो हरपुरे निजकारितायां
धीक्ष्यैनमर्दितधिवादिगणं सभायाम् ।
हर्षप्रकर्षपरतन्त्रमनाः स नित्यं
भट्टारकः स्पृहयति स्म तदर्चनाय ॥ ३२ ॥

सम्प्रेष्य शीलनिलयं स्वपुरोहितं स
 सप्रश्रयं स्वगुरुभिः सहितं बुधं तम् ।
 आनाययन्निजपुरं पुरुहूतवीर्यः *
 शिष्येर्द्विजैश्च सह वेदविशेषविज्ञैः ॥ ३३ ॥
 तादृक् च पर्यचरदेनमसीमभक्तिः
 शीलेन तत्परतया विनयेन वितैः ।
 दुद्राव चन्द्रकिरणैरिव चन्द्रकान्तः
 स्वान्तं नितान्तमृदु तस्य सदा यथान्तः ॥ ३४ ॥
 उन्मस्तकैश्च कनकैर्जनकैः सुखानां
 सन्तोष्य तद्गुरुमसौ शनकैर्जगाद ।
 मन्त्रोपदेशविधये मयि सानुकम्पः
 स्याद्येन भूमिधिषणो ऽयमिदं यतेशाः ॥ ३५ ॥
 श्रद्धातिरेकमवधार्य सगद्गदेन
 वाक्येन तस्य करुणावरुणालयः सः ।
 श्रीमद्गणेशमनुदानविधौ न्ययुङ्क्त
 तं वेदवागधिकमानितनेजवाक्यम् ॥ ३६ ॥
 कृत्वोपदेशविधिना स नृपं कृतार्थं
 शुश्रूषितश्चिरतरं विनतेन तेन ।
 सम्प्राप्राङ्कवरांशुकभूरिवितै-
 हृष्टैर्द्विजैः सह महेशपुरीमवाप ॥ ३७ ॥
 अष्टाविंशसमासमाश्रितवयाः पूतं विधायेदृशं
 घृतं शारदशीतदीधितियशा वितैर्द्विजान् मोदयन् ।
 आतेने स विनायकाख्यमखिना सम्प्रार्थितः प्रश्रया-
 दौद्गाचं रचितेष्टकाग्निचयने ऽप्रोष्यामनाम्नि क्रतौ ॥ ३८ ॥

तेषां कायनिकायमुज्ज्वलति विरान्नाद्यापि रोमाञ्छिता
 तेषामक्षिपथे प्रमोदसलिलासारो न विश्राम्यति ।
 चेतः क्रिञ्चु चर्मत्कृतेः परवशं कार्यान्तरं नेहते
 यैर्यज्ञे ऽव सुधासमानमधुरं तत्सामगानं श्रुतम् ॥ ३६ ॥
 अग्निष्टोममखे जनार्दनकृते चाध्वर्यवं निर्वहन्
 प्राचीनाधुनिकान् बुधान् स विदधे चिचीयमाणांश्चिरम् ।
 अन्यस्मिंश्च मखे स हौचमतुला याज्याः पठन् नातनेत्
 तेनासीत् प्रकटा चर्यानिपुणता तस्याखिले भूतले ॥ ४० ॥

गत्वा ऽथ दक्षिणदिशं गुरुभिः सहैव
 संसेव्य तीर्थनिवहान् पग्निपूज्य देवान् ।
 संतोष्य भूसुरवरान् विपुलैः स वितै-
 स्त्रिंशत्तमामनुबभूव समां समानः ॥ ४१ ॥

कुर्वन्नसावितरमानुषदुष्कराणि
 कार्याणि नित्यमिति भूतलभारतीशः ।
 काश्चित्समाः सततपाठितसर्वशास्त्रो
 निर्णीतधर्मविषयो गमयाम्बभूव ॥ ४२ ॥

मगडीपुरेन्द्रगुणसंहतिभिर्बलेन
 सन्दान्यमानहृदयः स दयापयोधिः ।

धारान् बहून्नगरमस्य जगाम राज्ञ-
 स्तेनापि शिष्यसहितो बहुशोर्चितोभूत् ॥ ४३ ॥

एवमयमतिवाहयत्रनेहसं कतिपयं पञ्चत्रिंशत्तमे हायने परित्यक्त-
 निखिलविषयवासनेषु सदाचारतुलितसलिलसम्भवासनेषु विहितपरःसह-
 स्रशिष्यमतिविकासनेषु निजगुरुवरश्रीराजारामशास्त्रिषु ब्रह्मभूयमनुभवत्स्व-
 नवशेषितावगन्तव्यविषयो ऽपि चिराभ्यस्तसन्तताचार्यपरिचर्याऽऽकस्मि-
 कविच्छेदविरसाशयस्ततः प्रभृत्येव विहातुकामः पाठशालाऽध्यापनादिकार्यं

निवार्यमाणो निजजननीमुखनिखिलबन्धुवर्गेण सादरं सम्भावितो निजगुरुनिर्वाहितमनितरसुकरं धर्मशास्त्राध्यापनाधिकारं समर्थ्य काशिकराजकीयप्रधानपाठशालाप्रभुवरेण तदनुरोधादूरीकृतप्रशस्ततदादेशो दिशन् दुरूहधर्मसङ्कटेषु सोपपत्तिकं लेखचातुरीसमवधीरितगीर्वाणगुरुर्व्यवस्थापत्राणि निबध्ननेकविधान् निबन्धान् परिशोधयन् काश्मीरभण्डलाखण्डलप्रार्थनया तद्रीयसभास्तारपण्डितनिर्मितं धर्मशास्त्रनवीनप्रबन्धरत्नं निरन्तरं नानादिगागतासङ्घधर्मविषयविशयपत्रोत्तरत्रिलेखनव्ययतया विस्मृताहारविहारविश्रमो ऽप्यश्रमः प्रख्यापयन् निजमात्रविश्रान्तां पण्डितैकशेषतामवधार्य पाठशालीयनिजकार्यनिर्वहणक्षमान् निजान्तेवासिनो विज्ञाप्य तत्रत्यं प्रभुवरं पञ्चदशहायनमात्राधिकारसम्पादितपरःसहस्रवत्सरानश्वरविविधविद्योऽनिच्छत्येव वियोगखेटजनिनयनाम्बुपूरपूरितमहीतले तत्र प्रभुवरं स्वीकृत्य तत्रत्यवार्षिकपरीक्षाव्यवस्थापनं विहायाऽऽसचचत्वारिंशे वत्सरे निजाधिकारं यतते स्म सुरनिकरं तर्पयितुं नव्यनव्यैर्हव्यैरसौ वसुमतीवसिष्ठः ॥

एकः सो ऽत्र पवित्रचिचरितः साङ्गचयीपारगः

श्रौतस्मार्तपथप्रवीणधिषणः षड्दर्शनीमार्मिकः ।

दृप्यदृष्टुकलिद्विपाहतिदलद्विद्यालतैकाम्बुदः

पूज्यश्रीगुरुबालशास्त्रिविबुधः पुंरूपवाग्देवता ॥ ४४ ॥

शुश्रूषापरितोषिताद् गुरुकुलाद्येनाधिगत्य श्रुती-

बाल्ये बालसरस्वतीपदभृता सर्वेपि विस्मापिताः ।

यः कृत्स्नद्रविणार्पणादपि गुरुन् व्युत्पत्तिसंतोषितान्

सेवंसेवममन्यताद्भुतगुणो नानृण्यमप्यात्मनि ॥ ४५ ॥

यः स्वा^१त्युज्ज्वलसर्वतोमुखभृतान्तेवासिशुक्त्यावली-

निर्यन्त्रिस्तु^२लसूक्तिमौक्तिकसिते सार^३स्वते श्रोतसि ।

१ स्वस्यात्युज्ज्वलेन सर्वतो मुखेन भूता अध्यापिता इति यावत् । तादृशा अन्ते-
वासिनः शिष्या एव स्यात्यां नक्षत्रविशेषउज्ज्वलेन सर्वतोमुखेन जनेन भूताः पूरिता
इति प्रलेषमूलकं समस्तवस्तुविषयं रूपकम् । २ वर्तुलमुपमाशून्यं च । ३ सरस्वती-
संघन्धिनि सागरसंघन्धिनि च ।

सदो रञ्जितरा^१जहंसनिषहाहंपूर्विकाऽभ्यर्चित-
 श्चिचं कोपि विशार^२दो विजयते किं शार^२दो वारिदः ॥ ४६ ॥
 अग्निष्टोममुखान्मखानविक्रलं निर्वौढुमातन्नते
 यस्मिन् होतरि हर्षमापुरमरा मोहं मुहुः सामगे ।
 मु^३ख्याध्वर्यवभाजि विस्मृतचरान् भागान् भृशं लेभिरै
 मन्ये यज्वनि तुन्दिलाः किमधुना मुञ्चन्ति नो यद्गृहम् ॥ ४७ ॥
 ह्र^४स्वामध्यनुयाति यस्य विजयः सेनां समित्संज्ञयो-
 र्लिम्पन् शीतगिरिं सितेन यशसा पिष्टुं पिनष्टीव यः ।
 सो ऽयं खगिडतवैरिमगडलधनुर्मगडी^५धराऽऽखगडलो
 धने मूर्ध्नि सु^६वर्णरत्नघटितां कोटीरवद् यद्गिरम् ॥ ४८ ॥
 आचारव्यवहारसंशयभवत्कोलाहलव्याकुला
 आसमाजमकिञ्चनादि मनुजाः श्रद्धाय वेदेष्विव ।
 विश्वस्य प्रियपथ्यकारिवचने विश्व^७स्य यस्यादरा-
 दुर्माध्वन्यपराधलेशविधुरा विर्वर्तयन्ति क्रियाः ॥ ४९ ॥
 वादे जल्पवितगडयोः प्रतिभमं सोत्साहमागच्छतो
 वादिन्यङ्कुगणान् स्वशुक्तिनखरैर्विद्रावितान् पश्यता ।
 • वैतानाग्निनिषेवणैकमतिना वेदान्तशान्तात्मना
 येनार्माष्वधुना समापितमभूच्छार्दूलविक्रोडितम्^८ ॥ ५० ॥

१ राजानो हंसाश्च त एव राजहंसाः । २ प्रवीणः शारदाविहीनोपीति विरो-
 धाभासध्वनिः । ३ शरदि भवः सरस्वतीसंखन्धी च । अत्रोक्तद्रव्यमूलकोत्प्रेक्षाश्लेषयो-
 रेक्याचकानुप्रवेशसंकरः । विरोधाभासस्तु व्यङ्ग्यः । वृत्त्यनुप्रासेन सह संसृष्टिरिति
 बोध्यम् । ४ प्रतिप्रस्थातृव्यावृत्त्यर्थम् । ५ अल्पोपसीमपि एतनां युद्धे विजयो ऽनुगच्छ-
 ति । यत्सेनायाः सदा जय एवेत्यर्थः । संज्ञायां नामानि ह्रस्वां सेनां विजयः शब्दः अनु-
 गच्छति । यत्राम विजयसेन इति भावः । ६ धनुर्मगडयति भूषयतीति सः । (धनुरिति
 पृथक् पदं वा ।) ७ शोभनेर्दृशोरूपे रत्नेः । कनकै रत्नैर्हरिकादिभिर्घटितां वा । ८ विप्रवासं
 क्त्वा । ९ शार्दूलस्यैव विक्रोडितं पराक्रमः । एतदाख्यं वृत्तमुपक्रान्तं समापितमिति
 मुद्रालंकारश्च ।

अथ श्रौतानग्नीन् विधिवदयमाधाय सदने ।

हविर्भिः सन्तर्प्य चिदशनिबहं पर्वणि सदा ।

पिपासां सोमस्य प्रशमयितुमस्य व्यवसितो

बभूवाग्निष्टोमक्रतुवरविधानोत्सुकमनाः ॥ ५१ ॥

ततो ऽयमधिगत्य श्रौतविधिषु देवयजनभूमिं राजयाचनीयां श्रीमतो
बन्दीकृतारातिवृन्दाद् बुन्दीपुरपुरन्दरादासादितानुमतिरदसीयामात्मसा-
त्कृत्य भुवं परिहृत्य प्रतिनिधिभावभाञ्जि यज्ञोपकरणवस्तूनि सम्पादिता-
शेषयज्ञसम्भारो ऽवधार्य माध्यां पौर्णमास्यामग्नीषोमीययागकर्तव्यतामाम-
न्वितविधिदेशवास्तव्यस्तव्यगुणभासुरभूसुरगणः प्रागेव दशभ्यो वासरेभ्यो
ऽपूपुजद्रुवम् ॥

तदानुभूतभूयिष्ठमखापि मखभूरियम् ।

सत्वरा चत्वरोत्सेधाद्दुषोच्छू^१नत्वमाप किम् ॥ ५२ ॥

गणनायकभूवराहकूर्मानथ शेषं सुगशल्पिनं समर्च्य ।

गणनाय विहारमाशु कर्तुं न्यदिशच्छिल्पविशारदान् स यत्त्यन् ॥ ५३ ॥

ततः पश्चात्प्रा^२भ्वंशं ततः पुरस्तात्स^३द्वोहवि^४र्धाने पार्श्वयोश्च
मा^५र्जोलीयानीधी^६थे पुरश्चात्तरवे^७दि चात्वा^८लोत्करो^९ सदसि होत्रकधि-
ष्णिया^{१०}न्यौदुम्बर्यव^{११}टं हविर्धाने चोपर^{१२}वान्यथाचिर्माप्य परिकल्प्य चान-
ल्पमौन्दर्याणि तत्रतत्र द्वाराणि संसाध्य च शुभं मण्डपमभितो विधापि-
ताचितोपवेशनस्थानः प्रतीक्षते स्म यज्ञारम्भमहोत्सवं स यज्वनाम-
यणीः ॥

त्रयोदश्यां माध्यामय कृतगणाधीशनमनो

मनोभीष्टैः शिष्टैः सह विहितनान्दीमखविधिः ।

१ चत्वरण्य हर्षहेतुकपुष्टत्वोत्प्रेक्षा । २ प्राकृतिकाग्निस्थानम् । ३ होत्रा-
द्युपवेशनस्थानम् । ४ सौत्यदिनीयसोमाभिपद्यस्थानम् । ५ क्षमसशोधनस्थानम् ।
६ आग्नीधस्थानम् । ७ प्रधानहोमस्थानम् । ८ यज्ञियमदाहरणगर्तः । ९ अप-
वृक्तपदार्थप्रक्षेपणार्थं गर्तः । १० होत्राद्यवस्थस्यपिडलानि । ११ उद्गातृच्छाया-
भूतोदुम्बरशाखानिखननार्थं गर्तः । १२ गर्तंचतुष्कमन्तर्मिश्रम् ।

कुशासीनः पत्न्या सह सकुशपाणिः कुशलधी-
रसावन्तर्वाणिर्मखकरणसङ्कल्पमतनेत् ॥ ५४ ॥

लसद्रम्मास्तम्भा किसलयचलनोरणवृता

कृतानल्पाकल्पा श्रुतिशतकजल्पाक्रभरिता ।

यजुःसामर्गजन्यध्वनिभिरभिभूतान्यनिनदा

तदा तोषं केषामतुलमकरोन्नाध्वरमही ॥ ५५ ॥

ब्रह्मज्ञचार्यसम्पूर्णा कीर्णा पुष्पफलैः क्रुशैः ।

यजुःसामर्गध्वनिभृता त्रिवर्णा भूस्त्रिधा बभौ ॥ ५६ ॥

द्वादशशतगवदक्षिण ऐन्द्राग्नाश्विनसमानतन्त्रपशुः ।

द्वादशशस्त्रस्तोत्रः प्रवर्ग्ययुक्तो रथन्तरेण युतः ॥ ५७ ॥

ज्योतिष्टोमः सोमो ऽग्निष्टोममखस्तदा ऽमुना ऽऽरव्यः ।

श्रीयज्ञपुरुषहर्षप्रकर्षमाचं मनसिकृत्य ॥ ५८ ॥

अथ पायसौदननिवेदनपूर्वं कृतसोमराजनमनः स सुधीः ।

त्वरते स्म विस्मितजनेक्षितया द्विजपूजयत्विज इमान्वरितुम् ॥ ५९ ॥

सोमप्रवाकेण पुरा घृतानां होत्रादिकानामथ ऋत्विजां सः ।

समन्त्रकं प्रारभताध्वरीन्द्रे विद्वद्वराणां वरणं सुतूर्णम् ॥ ६० ॥

विद्वद्वन्दितबालदीक्षितसुतः सङ्ख्यावतां सम्मत-

स्तत्र द्वादशवार्षिकोपि वयसा तुल्यः सुराणां गुरोः ।

होता ऽऽहूतमहेन्द्रमुख्यदिविषत्सानन्दसंवीक्षितो

यज्ञे तत्र गदाधराभिधसुधीवर्यो वृतोभून्मुदा ॥ ६१ ॥

ततो जयरामशास्त्रिसदाशिवदीक्षितराजारामदीक्षिता मैत्रावरु-
णाच्छावाकथावस्तुद्राघेनाग्नियन्तामुना दीक्षिष्यमाणेन ॥

बान्ये यैरूपनीय वेदमखिलं श्रौतं तथाध्यापिते
यस्मात् प्राप वसिष्ठतुल्यचरितादाधानकाले ऽरणी ।
तान्नानाविधयज्ञधूर्वहतया विख्यातकीर्तीनसौ
मुख्याध्वर्यवमापयद् गुरुवरश्रीरामकृष्णामिधान् ॥ ६२ ॥

ततस्तैत्तिरीयशाखाध्यापनधुरन्धरं श्रौतार्णवमन्थनैकमन्दरं सुत्वा-
त्मजवेणीमाधवदीक्षितं प्रतिप्रस्यातृभावे नियुज्य पुरस्कृत्य च काशीनाथ-
शर्माणं नेप्रीये विहितसोमयागं सत्यापाठमतपारदृश्वानं जनार्दनशर्माण-
मुचेतृभावे प्रोत्साहयामास ॥

धृताप्रोर्षामादिक्रतुसकलनिर्वाहणधुरान्
जगन्मान्यान् धन्यान् विदितनिखिलन्यायविषयान् ।
सखारामाभिख्यान्निजगुरुवरज्येष्ठसहजान्
स वज्रे ब्रह्मत्वे विशदधिषणाहीणधिषणान् ॥ ६३ ॥

ततो नानाविधनिगमश्रौतस्मार्तशास्त्रप्रवीणं धुरीणमध्यापकानां
राजारामशास्त्रिणमङ्गीकार्यं ब्राह्मणाच्छंसित्वं त्रिविधश्रौतपथपारीणं
काशीनाथशास्त्रिणं ग्राहयित्वाग्नीधीयं भट्टवंशावतंसं गोपालशर्माणं वि-
दधे पोतारमसौ मध्यमलोकचतुराननः ॥

वाणीकरक्षणदनल्पगुणाढ्यवीणा-
संमूर्च्छनाविजयिसुन्दरसामगानम् ।
गोपालकृष्णविबुधं स्तुतिकार्यधुर्य-
मुद्गातृतामनयदेष विशेषवेदी ॥ ६४ ॥

प्रस्तोतृत्वे च प्रख्यातसामगानं बालदीक्षितं परिकल्प्य सम्पाद्य
च यज्ववररघुनाथदीक्षिते प्रातिहर्त्रे वरित्वा बाबूशर्माणं सुब्रह्मण्यं पुर-
श्चक्रे यज्ञकर्मसु बापूभट्टाभिधसदस्यं सुवूर्षुरसौ सौम्यमूर्तिः ॥

अथोपविष्टान् कुशविष्टरेषु शिष्टानधीष्टान् परमप्रहृष्टान् ।
पादार्घ्यतोयाचमनीयपूर्वं समर्च्य यज्वा मधुपर्कदायी ॥ ६५ ॥

विशालकौशेयभवान्तरीयैर्महाधने राङ्गववस्तरत्नैः ।
 रत्नाङ्गुलीयैरपि रीप्यपाचैरमोदयद्वेदविदां वरिष्ठः ॥ ६६ ॥
 श्रोत्रैर्निपीतं रसनाप्रगीतं नीतं त्वचा चन्दनतां यशो ऽस्य ।
 मालीभवद् घ्राणसुखं किमत्थोर्मुदे ऽवहद्राजतपाचशैलीम् ॥ ६७ ॥
 दशेदृशी मे हविषामलाभात्प्रतिक्रिया ऽस्या भवतां करस्था ।
 ऋत्विभवरान् वक्तुमितीव रक्तुरत्नाङ्गुलीयत्वमवाप वन्धिः ॥ ६८ ॥
 तदनु चमसाध्वर्यून् रश्मीनिवात्मन उद्गतान्
 विदितयशसो धातारं च प्रसर्पकपुङ्गवान् ।
 सुरभिसुमनोवस्त्रैः पाचैर्गवाणैर्पूर्वकं
 मुदितमनसो यज्ञारम्भे व्यधात्स बुधाधिपः ॥ ६९ ॥

तदनु प्राग्बंशपश्चिमद्वारउपस्थाय देवता देवयजनं गत्वा सम्पाद्य
 विधिना प्राग्बंशेनीर्निर्दिदेश द्रव्याणि प्रतिपत्तये ॥

आज्यं पशुपुरोडाश्या यावता स्यान्मखो मम ।
 तावद्यज्ञार्थमन्यतु भुञ्जीरन् ब्राह्मणा इति ॥ ७० ॥
 प्रससार तदारभ्य तत्र खादतमोदता ।
 द्विजानां कर्मटानां तु जज्ञे पचतभृज्जता ॥ ७१ ॥

अथारब्धे ऽध्वरवरे विधायाहवनीये कुष्माण्डहोममध्ययुः सम्पाद-
 यिष्यन् प्रवर्ग्यसामशीमयेसरीकृत्य क्रुत्यविदामगणोरश्वमनुगतो ब्रह्मयज-
 मानाभ्यामाहृत्य मृदुराहविहतादीनि तान्यभिमन्य निष्याद्य तैर्यथावन्म-
 हावीरान्प्रताप्य चामून् परिद्रष्टव्यं हुत्वा सम्भारयजुर्भिः प्राक्रमत दीक्ष-
 णीयामिष्टिम् ॥

पूज्याः सर्वे कथमिव सुरा एकदादौ मखेस्मिन्
 आलोच्येत्यं कृतपरिचयो बहूचब्राह्मणेषु^१ ।

१ अग्निर्वै देवानामवमो विष्णुः परमस्तदन्तरेण सर्वा देवता इति तत्र युतत्या-
 दिति भावः ।

प्रत्याहाराकलनचतुरो दीक्षणीयेष्टिमध्ये
 सो ऽग्नाविष्णु प्रथमचरमौ किं तदानीमयष्ट ॥ ७२ ॥
 अथो विहितवापनस्त्रिपथगाजले निर्मले
 यथाविधि कृताप्लवोप्यहृतवाससा वेष्टितः ।
 शचीसदृशशीलया सपदि तत्र पत्न्या युतो
 मनोभिलषितान्धसा निजजनैरमोद्यादृतैः ॥ ७३ ॥
 ततस्त्रिककुदञ्जनं नयनयोरसौ धारयन्
 मृगाविकलचर्मणा वृततनुः शिरस्त्राणवान् ।
 उदुम्बरभवं वहन् पृथुलदण्डमास्योन्मितं
 तनुं मृगविषाणया स विलिखन्नभूद्वीक्षितः ॥ ७४ ॥
 कलेस्त्रातुं वेदान् कमलभवलोक्तादुपगता
 वसिष्ठो ऽरुन्धत्या सह किमिति नातर्कि किल कैः ।
 तदोपेतं पत्न्या शिरसि मृदुजालोल्लसितया
 सदःस्थं पश्यद्विब्रतकृतमतिं दीक्षितममुम् ॥ ७५ ॥
 तस्मिन्नन्हि धनीपकामरतरोर्बुन्दीपुरार्थीशितुः
 प्राप्याज्ञां नवनन्दशर्मविबुधा आचार्यलक्ष्माभिधाः ।
 वर्षन्ति स्म तथाविधं वसु सनीहारी विहाराद्वृहि-
 वैयर्थ्यं व्यपदिश्य येन गमने ऽजायन्त लालाटिकाः^२ ॥ ७६ ॥
 इति प्रथमवासरे परिसमाप्य सर्वं विधिं
 विसृज्य सकलत्विजो रजनिविश्रमायादरात् ।
 वितीर्णवसुरप्यसावनिशब्दमु^३ष्टिस्तदा
 निशामनयदर्चयन् मनसि यज्ञनारायणम् ॥ ७७ ॥

१ यज्ञसंपादनोपयोगिधनाहरणार्थं नियुक्ताः । २ प्रभोर्भालदर्शनमात्रकार्याः
 द्रव्यस्य प्रभूतस्य प्राप्तत्वादिति भावः । ३ कदर्यः विधिबलान्मुष्टिबन्धनकृदिति
 विरोधपरिहारः ।

तदनु परेद्युः प्रभातएव विहितनित्यक्रिये वैतानाग्नीन् ज्योतिष्म-
तः कर्तुमादिशत्यध्वर्यां त्वरमाणे च याजकगणे प्रदक्षिणार्चिर्मिषेण पूर्व-
दिनहविरास्वादनसंजातहविरौत्सुक्चे प्रसार्य रसना याचमानइव हवीषि
हुतवहे पूर्यमाणे च तेजोतिरेकनिष्पादितापरकृशानुशङ्कैरखिलागमपारगै-
र्द्विजोत्तमैर्यज्ञमण्डपे सज्जीक्रियमाणे च परिकर्मभिस्तत्तत्प्रदेशेषु कुशस-
मिदादिसंभारे निजमातृवरिवस्यावलोकनायेव त्वरयति सारथिं कमलि-
नीनाथे ॥

म^१न्दाक्रान्तामथ रविकरैर्यज्ञशालां विशालां
संप्रेक्ष्यासावदितिमयजत्प्रायणीयाभिधेष्टौ ।
यस्यां धूम्याविश^२यमदिशत्केवलच्छान्दसारेनां
द्रागायान्त्याः सुरमु^३निपथात्केशपाशः श्लथो ऽस्याः ॥ ७८ ॥
सोमक्रयश्यामथ कल्पितायामेकाब्दशोणाकृतिपिङ्गलात्स्याम् ।
प्राप्यैष यज्वोत्तरवेदिदेशं प्रावर्तत क्रेतुमशेषसोमम् ॥ ७९ ॥

परिश्रितेन च्छदिषोपरिष्ठाद्
वृतेन सार्द्धं शक्रटेन गच्छन् ।
सोमाभिमुख्यं विदधच्च तस्य
स्थिते तदा ब्रह्मणि दक्षिणस्याम् ॥ ८० ॥

आस्तीर्य च द्यौमवरं मृगाजिने सहेमहस्तेन ममे स सोमम् ।
यथाविधि स्वार्चितमङ्गुलीभिस्ततो न्यबद्ध्वाद्दृसनेन तेन ॥ ८१ ॥
गोहेमाजाथेनुवत्सवृषैरनडुहा ऽतनोत् ।
गोयुगेन च वस्त्रेण सोमक्रयमसौ कृती ॥ ८२ ॥

१ किं घिटाक्रान्ताम् । घृतनामोद्घाटनान्मुद्रालंकारश्च । २ धूमसमूहसंशयः ।
३ न तु चतुराणां तेषां त्वदितिकेशपाशनिश्चय एवाभूदिति भावः । ४ तत्र कश्यप-
सन्निधाद्यदितेः सत्त्वादिति भावः ।

निर्दिश्य सोमक्रयणानयासौ श्रुत्युक्तगन्धर्वमहतरेभ्यः ।

निष्कास्य सोमक्रयिणं स लौष्ठैर्न्यवेशयत् शकटे च सोमम् ॥ ८३ ॥

युक्ते वृषाभ्यां शकटे प्रयाति

सुब्रह्मणीयाभृति सामगे च ।

स्तुवत्यमुं होतरि मन्द्रमृग्भिः

शोभा गिरां पारमगात्तदानीम् ॥ ८४ ॥

अथाग्नीषोमीये ऽसितधवलवर्णे पशुवरे

प्रकृप्रे तं कर्णे दधदधृतदण्डो ब्रतिवरः ।

प्रतीच्यासौ सोमं कृतवृषवरोन्मोचनविधि-

स्तदानीमातिथ्यां व्यधित विमलामिष्टिमचिरात् ॥ ८५ ॥

अग्नीषोमातिथ्यमस्यां विधाय प्रोन्मुच्याथो धूर्वहं चोत्तरस्यम् ।

वारुण्यर्चा गन्धपुष्पोपहारैः सोमस्यार्चामेष यज्वा व्यधत् ॥ ८६ ॥

आप्यायनं निन्हवनं तदानीं राज्ञो विधायाखिलऋत्विजो ऽथ ।

मुदा बभुर्ब्रह्मपुरोगमास्ते ब्रह्मर्षयः शक्रमिवार्चयित्वा ॥ ८७ ॥

अथ प्रवर्ग्यं विधिना विधातुं प्राग्वंशजद्वारगणं पिधाय ।

आच्छाद्य पत्नीं वसनेन तत्र प्रचक्रमे याजकवर्ग्यसंघः ॥ ८८ ॥

पश्चाद्देता ऽध्वर्युरासीत्पुरस्ता-

त्प्रस्ताताऽभूद्देतृयाम्ये तदानीम् ।

आग्नीध्रोपाध्वर्युर्वर्यावुदीच्यां

ब्रह्मा यष्टा गार्हपत्यस्य याम्ये ॥ ८९ ॥

खरे महावीरममी विधाय जलं मदन्तीस्यमुपस्पृशन्तः ।

प्रपट्य शान्तिं मधुरस्वरेण प्रवर्ग्यमारब्धुमथायतन्त ॥ ९० ॥

अग्नीधि रौहिणहविःकरणैकताने

प्रस्तातरि प्रथितसुस्वरसामगाने ।

होतर्यभिष्टुवति धर्ममनेककार्य-

वीक्षाऽऽकुलाः सदसि विप्रवरा बभूवुः ॥ ६१ ॥

सामाकर्णननिश्चलाः कतिपये चिचार्पितानां दशां
होतृस्तोत्रसुपूर्णकर्णविवरा अन्ये शिरोधूननम् ।

गणीचर्मधविबधुक्षितशुचीनध्वर्युमुख्यान् परे
दृष्ट्वा पूतमनस्कतामुपगता यज्वानमस्ताधिषुः ॥ ६२ ॥

प्राग्भंशे विशदे स्थितिं विदधतां शुद्धाशयानां तदा
प्राग्भंशे विशदे स्थितिर्बुधजनैर्निश्चीयते स्माद्भुतम् ।

प्रत्यक्षापि तदा ऽनुमामजनयत्सा येन तस्मिन् क्षणे
जिग्युस्तेन परान् विवादरसिकान् वैशेषिकाः^२ सायहम् ॥ ६३ ॥

अथोपयमनीं सूचं विदधता करे ऽध्वर्युणा
हुते हविषि तत्क्षणं सरसितार्चिषा बन्धिना ।

स्वतृप्तिरुदिता ऽथ वा पुनरमुष्य यात्रा कृते
त्यभून्न विदुषामपि प्रशमितो विवादस्तदा ॥ ६४ ॥

अथ विधाय समापनमस्य ते पठितशान्तिकृतेतरवाग्गणाः ।

उपसदिष्टिमनिष्टनिवारिणीं त्वरितकृत्यधिधिं प्रवितेनिरे ॥ ६५ ॥

अध्वर्युहोतृक्रियमाणकार्यधारावगाहि श्रुतिनेत्रजातम् ।

एकक्षणे ज्ञानयुगं तदानीं निर्दिश्य सांख्या अजयन् विपदान् ॥ ६६ ॥

व्याचष्टाऽग्नीद्वेषतीः समस्ताः सुब्रम्हण्यश्चाव्हयामास शक्रम् ।

पौर्वाहिक्यौ ते समायैवमिष्टा सद्यश्चक्रुस्ते दिनान्तोक्तरूपे ॥ ६७ ॥

प्रवर्ग्यै साधु विहिते तदा मखशिरश्चिरात् ।

अयुज्यत समर्थौभून्मखा येन फलार्पणे ॥ ६८ ॥

१ प्राक् वंशे इति पठद्वयम् । २ प्रत्यक्षपरिकल्पितमध्यधर्मनुमानेन बुभुत्सन्ते
तर्करसिका इति वदन्त इति भावः ।

श्रीमद्गुरिश्चन्द्रमुखा दिने ऽस्मिन्महार्हवस्तादिबहूपहारैः ।

यज्ञेशशुश्रूषणकारिणः स्वमपावयन्नागरिका महेच्छाः ॥ ९९ ॥

द्वितीयदिवसे ऽखिलं परिसमाप्य चैवं विधिं

विसृज्य सकलत्विजो रजनिविश्रमायादरात् ।

वितीर्णविभवो ऽप्यसाधनिशबद्धमुष्टिस्तदा

निशामनयदर्चयन् मनसि यज्ञनारायणम् ॥ १०० ॥

अथ तृतीयदिने स बुधायणीः प्रमुदिताखिलऋत्विगुपक्रमम् ।

समतनोद्विधिबोधितकर्मणां कृतसमस्तविलोककशर्मणाम् ॥ १०१ ॥

तदनु यथाविधि विहितयोः पौर्वाहिक्योः प्रवर्ग्यापसदौर्ध्वधूर्ध्वहा-
ययाप्यध्वर्युर्येण प्राग्वंशं यथोपदिष्टान् प्रक्रम्य प्रक्रमान् समपादयन्
महावेदिमभ्यमन्त्रयञ्चामूं यजमानः ॥ तदन्वापराहिक्यौ प्रवर्ग्यापसदौ
समापयामासुरध्वर्युपुरोगमा ऋत्विजः सह यजमानेन ॥

तस्मिन्नन्हि कृताभिनन्द्याविनयो ऽमेटीपुराधीश्वरः

साष्टाङ्गं प्रणिपत्य यज्ञपुरुषं दत्त्वा ऽतुलां दक्षिणाम् ।

भक्त्युद्रेकभवत्प्रभूतपुलकः सानन्दबाष्पो मुहु-

श्चक्रे विस्मितमानसान् बुधजनान् श्रद्धामृतेनात्मना ॥ १०२ ॥

तृतीयदिवसे ऽखिलं परिसमाप्य चैवं विधिं

विसृज्य सकलत्विजो रजनिविश्रमायादरात् ।

वितीर्णविभवो ऽप्यसाधनिशबद्धमुष्टिस्तदा

निशामनयदर्चयन् मनसि यज्ञनारायणम् ॥ १०३ ॥

अथ चतुर्थदिनारम्भे ससंरम्भमम्भसा विमलेन परिशोधिताखिल-
शरीरेष्वपि यज्ञवाटप्रवेशयोग्यतायां संदिहानेष्विव साशङ्कमितस्ततो
ऽवलोकयत्सु प्रविशत्सु यज्ञमण्डपं परःसहस्रेषु प्रेक्षकेषु प्रभातप्रभृत्येव
कथं चिदासादितप्रवेशनिर्गममार्गेषु त्वरमाणेषु याजकवरेषु संनिवेशयत्सु

च तत्तदवकाशेषु यज्ञपात्रवर्हिःसमिदादीनि परिकर्मेषु प्रावर्तन्त पौर्वा-
ह्निकप्रवर्ग्यापसदौ सद्य एव चापराह्निक्या ते विधातुमध्वर्युमुखा मन्त्रधुर-
न्धराः ॥

उद्गासयिष्यन्नथ स प्रवर्ग्यमग्नीन्मुखानुत्तमदक्षिणाभिः ।

अजादिभिस्तोषयति स्म यज्वा स्वोत्साहसंधुन्नणदक्षिणाभिः ॥१०४॥

मुहुः प्रस्तोचोक्ते मधुरमधुरे सामनि मुदा

तदा वर्षाहारे विधुतशिरसस्ते दिविषदः ।

श्रुतेष्टृहोत्रीया यदजहुरथ स्वं स्वरविदं

तदा हाहाकारादनुगतपदार्थो ऽयमभवत् ॥ १०५ ॥

प्रवर्ग्यमुद्गास्य स विप्रवर्ग्यो गणस्तदैवोत्तरवेदिदेशे ।

त्वरायुतो ऽथोपसदा प्रचर्य कुशैर्महावेदिपिधानकारी ॥ १०६ ॥

कृत्वा हविर्धानविशेषकार्यं खात्वा तथैवोपरधानमुष्मिन् ।

आग्नीध्रधिष्ययादि विधाय तूर्णमौदुम्बरीगर्तमुखं ततान ॥ १०७ ॥

प्रणीय चैवोत्तरवेदिकाग्निं तथा हविर्धानमपि प्रणीय ।

सदोहविर्धानसमस्तमार्जालीयेषु निर्माव्य च शुद्धमण्डपान् ॥ १०८ ॥

सदसि होत्रकधिष्यप्रविधेः परं विरचितोत्करयोग्यविधिस्तदा ।

धृतपशुत्रययागविधित्वरो न हि तदा ऽऽलभत क्षणविश्रमम् ॥ १०९ ॥

येन्द्राग्नाश्विनपशुयुगसमानतन्त्रे तदारब्धे ।

अग्नीषोमीयपञ्चै तिलमात्रः सदसि नावकाशोऽभूत् ॥ ११० ॥

तदनु यथाविधि निर्वृत्ते वैसर्जनहेमि ऽग्नीषोमप्रणयनोत्तरं विसृ-
ष्टायां चावान्तरदीक्षायां सत्वरं विधाय यूपसंमानादिपाशुकं कृत्यं व्यधा-
त्पाशुकं मन्यनममन्यरमाविर्भावयिष्यन्नृत्विजां गण आशुशुक्लणिम् ॥

तदा किल पुरतो निसृष्टुदृष्टिपथावकाशान्प्रागागतान् प्रेतकानप-
सारयतां कियच्चिरमवलोकयथ दूरादागतानामस्माकमपि नयनयोर्महो-

त्सवं संपादयितुं विधातुं चात्मानं पूततमं क्षणमन्तरदानाय प्रसीदतेति
 पश्चात्त्यानां कथं वयममीभिरलसशिरोमणिभिर्बाध्यामहे चिरादागत्य
 सप्रार्थनमासादितावकाशाः पश्चादागतैर्यद्वामीषामीदृशी यागावलोकन-
 श्रद्धा कथमिमे प्रागेव नोपयाता इति पुरःस्थितानां किं वृथा कलकलं
 तनुथ वाक्कलहकारिणां संमर्देन भवतां वयमपि कदर्थिता न पारयामो
 द्रष्टुमिति पार्श्वस्थानां जोषमाध्वं किं न पश्यथ राज्ञापि निर्दयसंमर्दि-
 तानलध्यावकाशान्विप्रकृष्टदेशावस्थितान् वाक्कलहेन भवतां विरच्यमा-
 नयज्ञक्रियान्तरायाः प्रेक्षन्ते सभ्रभङ्गममी किलाध्वर्युमखा इति व्यवस्थाप-
 कानां किमेवं भाषध्वे न कुप्येयुर्दयामयनिजाशयाः स्वतन्त्रप्रज्ञा न स्व-
 लियुस्मत्साराविणेन महाशयाः पश्यन्ति सकरुणमेव भवद्विरभिभूयमाना-
 नस्मानिति द्रम्यमानानां च व्याप्नुवति रोदसीरध्रं महति कोला-
 हले ॥

कृत्वोपाकरणाज्यसंस्कृतिमुखान् सर्वान् विधीनध्वरे
 यन्मैवावरुणाय मन्द्रनिनदैरध्वर्युरादिष्टवान् ।
 तेनैतत्त्वणायव मूर्च्छित इवालेख्यार्पितश्रीरिव
 प्रायः सो ऽध्वरमण्डपोभवदलं क्षुब्धार्थोवाभो ऽपि सन् ॥ १११ ॥

गभीरमधुरस्वरामथ पुरोनुवाक्यां मुदा
 प्रशास्तरि पठत्यलं त्वरितवाहनान्वेषिणाम् ।
 मखा हरिसभासदां कलकलेन वा पूरितः
 प्रशास्तृनिनदेन वेत्युदभवन्नृणां संशयः ॥ ११२ ॥

किं मैवावरुणेन मन्द्रमधुरव्याहारिणा ऽऽर्पितः
 किं होचुत्तमयाज्यया निजबलाद् वृन्दारकाणां गणः ।
 किं वाध्वर्युवषट्क्रियाश्रुतिभवत्संरम्भपूर्णास्तदे-
 त्येवं भूरिविवादसान्द्रसदसा नानन्दि कस्को जनः ॥ ११३ ॥

वषा अथ नृपार्चितो हुतघहे हुता मन्त्रविन्
निरीक्ष्य न ममौ मुदा वपुषि यज्वनामयणीः ।

प्रमोदनयनाम्बुभिर्निबिडपूरितोरस्यलः

सुतुप्रविबुधार्पितां दधदिवैष पुष्पाञ्जलिम् ॥ ११४ ॥

सामोदं करतालिकाः कतिपये तस्मिन्क्षणे ऽवाद्यन्
नृत्यन्ति स्म मुदा विसंष्टुलपदं के चित्तदा संसदि ।

इन्द्रान्यश्विमुखान्मखे ऽत्र सुहितानस्तात्रिषुश्चापरे
नानाभावविभाविता इति जना उच्चावचं चक्रिरे ॥ ११५ ॥

तूर्याडम्बरशम्बराम्बरचलद्गीर्वाणवृन्दाकुलः

काष्ठातीतनिनादकारिनलिकाध्वानैर्निरुन्धन् श्रुतीः ।

संप्राप्तातुलदक्षिणद्विजवराशीर्वादसंनादितो

ऽजैषीद्यज्ञवरः स धर्मजकृतं तं राजसूयाध्वरम् ॥ ११६ ॥

गाम्भीर्येण पयोनिधिं सुरतरुन् दानेन मत्या गुहं

नीत्या शुक्रमनुनमेन यशसा शीतद्युतिं शारदम् ।

यो धर्मेण युधिष्ठिरं विजयते यस्य प्रसादाद्भूद्

विद्वद्वृन्दनिकेतनेषु सततं सा चञ्चला ऽचञ्चला ॥ ११७ ॥

भूमौमण्डलमण्डनायितयशा मण्डोपुराखण्डलः

सर्वस्वार्पणतुष्टुसद्गुरुकृपापीयूषधाराधरः ।

सो ऽयं शोभननामकं द्विजवरं संप्रेष्य तस्मिन्दिने

सर्वानभ्यभवन्नजैर्वितरणैर्यज्ञेश्वरप्रीतिकृत् ॥ ११८ ॥

पितापुत्रीयायामथ मधुरकण्ठं गिरि तदा

स सुब्रह्मण्यायां सविधि विहितायां मखिवरः ।

श्लेषु च्छागेषु प्रतिपशु पुरोडाशहवनं
 विधातुं प्रारब्ध चिदशगणसंतोषफलकम् ॥ ११६ ॥
 तदैव वसतीवरीरप उपाहरन् सत्वरा
 द्विजाः सुरनदीतटात् स्फुटतरातपच्छायतः ।
 समन्त्रकमसादयन् द्रुतममूश्च शालामुखा-
 नलापरदिशि क्षमाः परदिनीयसुत्याविधौ ॥ १२० ॥
 अस्तशैलशिखरं गते रवावङ्गयागविधिरुत्तमो ऽभवत् ।
 स्विष्टकृच्चरमकृत्यसंभृतो मोददः सकलनाक्सिन्ततेः ॥ १२१ ॥
 विधाप्य वसतीवरीपरिहृतिं चतुर्थे दिने
 विभूष्य सकलत्विजो ऽध्युषितशोभनाग्नीध्रकान् ।
 प्रजागरकृते बधूं विधिबलादमूं बोधयन्
 असाववसदादरात्सततसोमगोपायिता ॥ १२२ ॥

अथ पञ्चमेन्हि स्तोत्रविश्रान्तेषु श्रान्तेष्वपि सौत्यदिनसंप्राप्ति-
 जप्रहर्षपरिपूर्णास्वान्तेषु चिरविश्रान्तेष्विव त्वरमाणेषु याज्ञकेषु रात्रितृती-
 यभागारम्भएव निर्मलं गाङ्गमम्भोवगाह्य संनट्टेषु बहुपरिकरेणाशीतिवा-
 र्षिकेणापि यूने ऽपि वैलक्ष्यलक्ष्मीकृतान्विदधता ऽध्वर्युणा हुतास्वाग्नीधीये
 यज्ञतनुषु प्राक्कामयत् सवनीयस्य पशोस्तन्त्रं सर्वतन्त्रस्वतन्त्रो ऽसौ मन्त्र-
 विदामयणीः ॥

उपांशुपात्रप्रमुखानि तत्र प्रयुज्य पात्राणि खरे ऽखिलानि ।
 यथावक्राशं चमसान् परिप्लवां न्यवेशयन्नाधवनीयपात्रम् ॥ १२३ ॥
 पुरोधुरं पूतभृतं निवेश्य स्थालीस्ततश्चैकधनाः स्रुचो ऽथ ।
 कृत्वोपरं यावदरांश्च संमुखान् राजानमासादयदेषु यज्वा ॥ १२३ ॥
 सविश्वरूपामिधसामगानउपाकृते प्रातरथानुवाके ।
 मुदा तदा निर्वपति स्म सम्यगध्वर्युर्वर्य्यः सवनीयमाशु ॥ १२५ ॥

धानाः करम्भान् यद्यजान् विधाय व्रीहीनगृह्णात्परिवापहेतोः ।

ततः पुरोडाशनिम्नमेतानामिन्द्र्यमेकीकृतवान् पयो ऽथ ॥ १२६ ॥

अथैकधनाद्याहरणे जाते प्रचारे च दधियहस्यांश्वदाभ्ययोश्चापां-
शुप्रचारे च निष्पन्ने सोमस्य राज्ञो महाभिषवे ऽन्तर्यामप्रचारोत्तरं गृहीतेषु
विधिना यहेषु गीते च सुस्वरमास्तावे बहिष्पवमानउद्गात्रा व्याघारितेषु
धिष्ण्येष्वभूदाश्विनयहणम् ॥

ग्रहेषु सज्जेषु ततो ऽखिलेषु प्रावर्तताग्नेयपशोः स यागः ।

अध्वर्युमैवावरुणावथार्गोद्गोता च चक्रुः किल यत्र कार्यम् ॥ १२७ ॥

अथ हुतायामाग्नेयपशुवपायां निर्धर्तिते च गृहावकाशोपस्थाने
सवनीयप्रचारद्विदेवत्यप्रचारशुक्रामन्थिप्रचारेषु निष्पादिते च भक्ते विरचित-
सकलसामाजिकसाधुवादे वाच्छावाकवादे ऋतुग्रहप्रचारोत्तरभाविन्यैन्द्रा-
ग्नेयहणे कृतउदीरिते च मन्द्रमाज्यशस्त्रे होत्रा वैश्वदेवग्रहणसमनन्तरं
मधुरतरं गीते चोद्गात्रा ऽऽज्यस्तोत्रे होत्रा च प्रउगशस्त्रे निगदितेषु मैत्रा-
वरुणप्रभृतिभिरुक्थपर्यायेषु निष्ठामटीकत सवनाहुत्यन्तशेषकर्मपरि-
शोभितं प्रातःसवनम् ॥

शस्त्रस्तोत्रप्रचुरनिन्दो देवतामोदहेतु-

स्तत्र प्रातःसवनविहितः सो ऽभवत्सोमहोमः ।

यस्मिन्नक्षां शतकदशकं विभ्रदेको महेन्द्र-

श्चित्रं नानाविधविधिभवाश्चर्यसाक्षी बभूव ॥ १२८ ॥

औदुम्बरीतलनिषण्णकुशाप्रसारि-

प्रस्तोतृसाममधुरस्वरजाततोषाः ।

उद्गातृगीतिकृतकर्णसुखाः सभास्था

नैव प्रयातमविदन् क्षणवट्टिनं तत् ॥ १२९ ॥

हेतुः शस्त्रं प्रथममभवत्स्तोत्रपूर्वं प्रशास्तु-

स्तस्मादग्रे प्रथमसवने ब्राह्मणाच्छंसिनो ऽथ ।

अच्छावाकस्य च परमतः शस्त्रमाश्चर्यरूपं
चेवं माध्यंदिनसवनगा स्तोत्रशस्त्रालिरासीत् ॥ १३० ॥

समाप्यासौ प्रातःसवनमिति शक्रादिविबुधान्
हविःसोमैस्तृपान् पुनरपि हविर्भिर्मदयितुम् ।

अथारेभे माध्यंदिनसवनमाश्चर्यचरितो

विदित्वा गीर्वाणान् कृतपशुपुरोडाशमनसः ॥ १३१ ॥

अथ प्रतायमाने ऽभिषवादिमाध्यंदिनसवने स्तूयमाने सुस्वरं याव-
स्तुता राजनि कृते ग्रहग्रहणे ग्रहावकाशोपस्थानात् परं सदसि गीयमाने
च माध्यंदिनपवमाने धिष्ण्यव्याघारणे विहिते संपादिते च दधिधर्मं
सवनीययागशुक्रामन्यिष्वनुष्ठितेषु ॥

चतुष्पदगधीर्मखे प्रटदुरेव याज्याः पुरा

कथं रजतधेनवः कुशवृते प्रदेया इह ।

इति श्रुतिविचक्षणः समवधार्य तस्मिन् मखे

ददौ सुरतरूपमः सदसि गास्तदा ऽष्टापदीः ॥ १३२ ॥

भदीयतातं ज्वलनं हविर्भिः पुष्पाद्विरस्म्यद्य कृतोपकारम् ।

इत्थं विचिन्त्येव सुवर्णमृत्विक्लुरेषु गोहृपधरं तदा ऽभात् ॥ १३३ ॥

तदैव चमसाध्वर्युप्रसर्पकमुखान् द्विजान् ।

विपुलाभिर्दक्षिणाभिः स यथा समतोषयत् ॥ १३४ ॥

तदा स्वयमुपागतः किमु शतक्रतुः सादरं

दिदृक्षुरमुमध्वरं जनमितीव विस्मापयन् ।

समेत्य युवकाशिकापुरवरेश्वरः श्रद्धया

समर्प्य विपुलं वसु व्यधित भूषितं तत्सदः ॥ १३५ ॥

सोमेनापहृतानि किं सुतधिया चेतांसि तद्वीक्षणां
 किं वा मोदमुद्यासमुद्रलहरीमग्नानि निर्यान्ति ने ।
 किं सामश्रुतिमूर्च्छितानि यदमी प्राप्ताः क्रतोर्मण्डपं
 निश्चेष्टा निरगुः समस्तदिवसं नेतः सभायां स्थिताः ॥ १३६ ॥

तदनु कृते मरुत्वतीयप्रचारे तृतीयमरुत्वयीयहणे च मरुत्वती-
 यशस्त्रमुद्गिरति होतरि माहेन्द्रग्रहणे च नन्दयति महेन्द्रं पृथ्वास्तोत्रेषु
 प्रगीयमाने चोद्गात्रा परितोषितसकलसभास्तारान्तरे रथन्तरे निगदति
 निष्केवल्यशस्त्रं होतरि विरचिते माहेन्द्रेण सहातिग्राह्यप्रचारे वामदेव्य-
 स्तोत्रपूर्वकमुद्ययपर्यायेषु प्रशास्त्रोदीरिते शस्त्रे नौधसस्तुतिपूर्वके ब्राह्म-
 णाच्छंसिना कालेयस्तोत्रपूर्वकमच्छावाकेन समाप्यत माध्यंदिनं सवना-
 हुत्यन्तशेषकर्मलंकृतं सवनम् ॥

माध्यंदिनं सवनमित्थमसौ समाप्य
 सद्यस्तृतीयसवनोत्सुकमानसो ऽभूत् ।
 श्रद्धावतां सततवैधविधौ रतानां
 किं श्रान्तिराश्रयति चितशरीरवाचः ॥ १३७ ॥

अथ तृतीयसवनारम्भे ससंरम्भमनुष्ठितेष्वदित्यग्रहग्रहणयागम-
 हाभिषेवेषु गृहीतेषु ग्रहेषु जाते चाशिरावनयने गहावकाशोपस्थानादुत्तरं
 सदसि गीयमानआर्भवपवमाने ऽङ्गयागसवनीयप्रचारप्रस्थितप्रचारेषु कृतेषु
 विधीयमाने पिण्डदाने सावित्रग्रहणप्रचारयोस्तत्तं वैश्वदेवग्रहे गृहीते
 तारमुदीरयति वैश्वदेवशस्त्रं होतरि सघृतसौम्ययागमनुष्ठ्याघारितेषु धि-
 ष्येषु पावीवतग्रहणप्रचारयोः परस्तादुद्गात्रा गीयमाने यज्ञायज्ञियाख्ये
 ऽग्निष्टोमसामनि होतर्यानन्दयत्याग्निमास्तशस्त्रेण विरचितसितोष्णी-
 षानृत्विजः प्रतिधिष्यं प्रज्वलितानग्नीन् सामाजिकांश्च ध्रुवावनयने कृते
 चमसप्रचारसमनन्तरमनुष्ठितेष्वनूयाजादिषु हारिद्योजनग्रहणप्रचारशोभि-
 तमवासासीद्वज्रपुच्छादिसवनाहुत्यन्तशेषकर्मसमलंकृतं तृतीयसवनम् ॥

तुष्यद्भोक्कसप्रकोक्तविलसत्प्रस्थानयाज्याभृतं
माद्यच्छक्रमुखाखिलादिति सुतस्तोत्राग्र्यशस्त्रावृतम् ।
दीप्यज्ज्वालहुताशभासितदिशं तं पश्यतां मण्डपं
सभ्यानां विधिसंसदीव परमो मोदस्तदानीमभूत् ॥ १३८ ॥

ऐकान्यिकत्वमपि यन्न बभूव होतुः

शस्त्रं तदा निगदतो निशि वैश्वदेवम् ।

तेनास्य चित्रचरितस्य जनातियायि

शीलं बभूव भृशानन्दितविश्वदेवम् ॥ १३९ ॥

आग्निमारुतमथान्तिमशस्त्रं वर्जितस्खलितमेप उदीर्य ।

साधुवादविवशाद्यजमानात् प्राप कण्ठगतमौक्तिकहारम् ॥ १४० ॥

अस्माकमस्त्यग्निरसौ पुरस्तान्मरुत्किमायास्यति वा न वा ऽद्य ।

परीक्षितुं किं विति शुक्लवस्तैः शिरः प्यधाद्याजकयाज्यवर्गः ॥ १४१ ॥

पश्वङ्गयागस्त्रिचरं कृतसोमयागं

धानाकरम्भसुरसाज्यहविःप्रपूर्णम् ।

जज्ञे तृतीयसवनं सुरभूसुराणां

सौहित्यकारि विधिदूषणलेशशून्यम् ॥ १४२ ॥

यो यज्ञान्तरदुर्लभैर्निजगुणैस्त्यागैश्च भक्त्या कृतै-

र्युक्तो दूषणलेशशून्यनिखिलानुष्ठानशस्त्रस्तुतिः ।

प्रायश्चित्तविशोधनाय विदधे तस्मिन् स सुत्वा मखे

प्रायश्चित्तघृताहुतोः प्रमुदितः शेषं च कृत्यं निजम् ॥ १४३ ॥

स पञ्चमदिने ऽखिलं परिसमाप्य चैवं विधिं

विसृज्य सकलत्विजो विधिविसृष्टसख्यान्मुदा ।

कृताखिलविधिक्रमः प्रमुदितैर्बुधैर्वन्दितो

मखाम्बुनिधिपारगः प्रणमति स्म यज्ञेश्वरम् ॥ १४४ ॥

अथ चिरातीते ऽपि यागे प्रतिक्षणतस्मरणसमुद्भूतप्रभूतरोमाञ्च-
 कञ्चुकितैरासादितामन्दानन्दैरपि कण्ठकावृत्तैरिव निरन्तरनिर्यत्रयनाम्बु-
 पूरतया संपादयिष्यद्विरिव चिरपरिश्रान्तस्य तस्य यज्वनो निकटएवाव-
 भृथोचितं तोयपूरमध्वरवाघलोकनैत्सुक्यनिर्निमेषेक्षणतया हविःसुहित-
 सोमरसास्वादनजनितमद्राक्रान्तिनिद्रालुनिर्जरन्यासीकृतमिवास्वप्नतां वह-
 द्विरवभृथावगाहनोत्कैर्मानसारधनैर्महाजनैः परिवृतो निष्पीडनसंजातग्ला-
 नितया स्पन्दितुमत्तममिव नीरसविधदेशप्राप्तयइव स्वयमपि नीरसवि-
 धतां दधानमुपवेश्य सम्राडासन्द्यां राजानं गायद्विः सुस्वरं सामानि
 सामगैः स्तोष्यद्विः स्तुष्यद्विः स्तुतवद्विश्च होत्रकैर्विधयजायुधधरैरध्व-
 र्युपरोगमैश्च संगृहीतावभृथीयेष्ट्युपकरणैः प्रयताचरणैः परिशुद्धान्तःकरणैः
 सर्वतो निरुद्धमानगमनमागंः परिकर्मभिः सोमपानमत्तप्रसुप्तगीर्वाणगण-
 बोधनायेव तनिनीष्वैापवाह्यनिवहाह्वानायेव दिवमाक्रामता भेरीनिस्सा-
 णतूर्यप्रमुखवादित्रनिन्देन विदार्यव रसातलं संपिपादयिष्युर्जशरणधारण-
 वेतनं शेषप्रभृतिभुजङ्गपुङ्गवानां विनिर्गत्य प्रदक्षिणक्रमेण क्रतुस्थानादवि-
 रलपौरकरयुगलपतत्पुष्पवृष्टिरचितमृदुलास्तरसंचरणेन तिरोभावयन् भूग-
 मनक्लेशमानुयात्रिकाणामन्तरान्तरा सामगानकृतसमस्तजनसंबननो धिय-
 माणातपत्रतया पवित्रतममात्मानं पादैरस्मष्टुकामेनैव दिनकरेण परिहृता-
 वकाशो यशोनिशाकरप्रकाशशमिततापातिरेकतया निमित्तमात्रतामातन्वन्
 हेमन्तस्य रविमन्दीकृतौ प्रतिपदं प्रणमद्विर्बिभ्रद्विश्चरणाङ्कितमहीपरागं
 सानुरागं शिरस्सु भक्तिभरितैः सुचरितैरनुगम्यमानः संप्राप्य त्रिलोकीतीर्थ-
 मौलिललामभूतां सकलसुरासुरमुनिनिषेवितसलिलां भगवत्या भागीरथ्या
 विभूषितां मणिकर्णकामारभतात्रभृथीयामिष्टिम् ॥

श्रद्धाऽनुद्धतबुद्धिभिः परिवृतः पौरैर्विशुद्धाशयैः

संरुद्धप्रसरः स यज्ववृषभः संघीभवद्विश्च तैः ।

इष्टिं शिष्टवशिष्टदृष्टचरितो हृष्टैः सुरैर्नन्दितां

तस्मिन् तीर्थवरे पुरारिमतनोत्संप्रीणयिष्यंश्चिरम् ॥ १४५ ॥

धृतावतारः किमु काशिकापतिः किमेष यज्ञेश्वर एव साक्षात् ।
जनैरिति स्वीकृतचिचतर्कैर्मुहुः प्रहर्षादभिवीक्ष्यमाणः ॥ १४६ ॥

निवारिताशेषनृपालवेषस्तरिं समारूढ्य मयूरचिन्हाम् ।
भक्तिप्रकर्षानतकाय ईश्वरीप्रसादनारायणसिंहभूपतिः ॥ १४७ ॥

सिष्णासुरेत्यावभृथे तदानीं प्रणम्य जज्वानममुं सहर्षम् ।
जनान् समेतान् मणिकर्णिकायां श्रद्धाम्बुधौ मज्जयति स्म चिचम् ॥ १४८ ॥

विहितावभृथेष्टिना ऽमुना नृपपौरौघनिरन्तरे तदा ।
जनिताखिलदोषशोधनं शुचि सस्त्रे मणिकर्णिकाजले ॥ १४९ ॥

प्रागेवाखिलतीर्थमौलिमणितां प्राप्ता शिवानुग्रहा-
दद्यासौ मणिकर्णिका ऽवभृथजामासाद्य शुद्धिं पराम् ।
दोषान् मानसकार्यिकोक्तिजनितान्निर्मूलयेत्सत्यमि-
त्यस्त्रासीद्दृढनिश्चयो ऽखिलजनो जज्ञे च शुद्धः क्षणात् ॥ १५० ॥

उद्धृता जलबिन्दवो ऽच शिरसा यैः सादरं धारिता-
स्तेभ्यः स्वाधिककालजं शुभफलं दातुं दरिद्रो विधिः ।
किं वा दास्यति यज्वने ऽधिकफलं श्रुत्वेति गौया वचो
नूनं मुक्तिमवेत्य सर्वसुलभामीशो ऽपि मूको ऽभवत् ॥ १५१ ॥

अथामौ चिरमवगाह्य सप्रमोदं जान्हवीजलमापाद्य च कृतकृत्यतां
कृत्वञ्जनस्य तूर्णमुत्तीर्णो ऽहते वाससी परिधाय पुरोधायार्थमुखाननु-
गम्यमानः पथ्या प्रतिपदं प्रणमद्विः संजिघृत्तद्विश्व चरणोदकं बहुभिरा-
स्तिकजनैः क्रियमाणविलम्बो ऽपि जनयन् शुभाशीर्वादकुशलप्रशनादिना
तेषामुन्मस्तकं प्रमोदमासाद्य यज्ञघाटं प्रविश्य प्राग्भवं संतर्प्य चोदयनी-
यायामिष्टौ देवताः परितर्प्य मित्रावरुणावामित्तया समालक्ष्य भृशपरिश्रा-
न्तानृत्विजो विधाय पूर्णाहुतिमुदवसानीयेष्टिस्याने प्रदत्तिणीकृत्य प्रद-
त्तिणार्चिषो हुतवहानासादितस्वनिकेतन आधाय विधिना ऽग्नीन् कृत्वा
च सायं होममभूत्सर्वतः कृतकृत्यः ॥

धन्या सा जननी शशीव जलधेर्यस्या अभूत्प्रागसौ
 श्रोतस्मार्तसमस्तदर्शनविदा या वन्दिता चामुना ।
 धनेयं नगरी वसिष्ठमिष यं देधे ऽधुनैषा ऽऽत्मना
 धन्याश्चापि वयं यदङ्घ्रियुगले मूर्ध्ना नमामो मुहुः ॥ १५२ ॥

कृत्वा शक्रमुखान् सुरान् स सुहितान् दत्त्वा ऽतुला दक्षिणा-
 श्वक्रे ब्राह्मणतर्पणं चिरतरं नानाविधेनान्धसा ।

यस्मिन् षड्भुजशालिभक्तहृचिरापूर्पादिसंतर्पिता
 मन्यन्ते स्म महीसुरा दिविषदः किं चिद्दुर्विर्वाञ्छितान् ॥ १५३ ॥

कस्को नाजनि भूसुरो ऽव सुहितः को नाप वा दक्षिणाः
 का वीथी जनिता सिता न यशसा के श्रोत्रिया नार्चिताः ।
 के ऽन्तर्वाणिवराः सभासु महतीं नापुः सपर्यां ततः
 को वा विस्मयपूरमभनहृदयो नास्मिन्मुखे ऽजायत ॥ १५४ ॥

इष्टं विधायेत्यमसौ प्रहृष्टः पूतैरलं कर्तुममुष्य भूमिम् ।
 तूणं समाज्ञापयति स्म कारीन् निर्मातुमाराममिहाभिरामम् ॥ १५५ ॥

घनं कदलिकावनं तदनु तत्र जज्ञे ऽचिरात्
 प्रफुल्लनवमल्लिकाप्रमुखवृक्षषण्डान्वितम् ।
 यदीयसुमपूरितं स्थलमवेद्य नूत्ना जनाः
 पुरा सुरकरोञ्जिते सुमगणे न संशेरते ॥ १५६ ॥

अथाशु मल्लीकरवीरबिल्वधात्रीमुखानोक्रहशोभमानम् ।
 स्थलं ससंरम्भविजृम्भमाणरम्भाशतस्तम्भभृतं बभौ तत् ॥ १५७ ॥

संप्राप्तमानन्दवनेक्षणार्थं मन्दादरं नाकगतौ पुनः किम् ।
 भूनन्दनं स्थानमिदं यतो ऽव संदृश्यते भूसुरवृन्दमेव ॥ १५८ ॥

किं वञ्चितं विष्णुपदाभिधानादानन्दनं नन्दनमीक्षणानाम् ।
यज्ञस्य विष्णोः पदमेतदाप्य प्रतिष्ठितं वीक्ष्य जहर्ष लोकः ॥ १५६ ॥
ततो दृढं कारयति स्म तत्रोपलैर्विशालैः कृतबन्धमन्धुम् ।
माधुर्यनेर्मल्यतुषारताभिर्यदम्बु गङ्गाम्ब्वतिसंदधाति ॥ १६० ॥

अत्रान्तरे हिमगिरेः समुपागतेन
मण्डोपुश्वरनिदेशवशंवदेन ।
दूतेन तन्नगरयानकृते ऽर्थ्यमानो
यातुं स निश्चितमनाः सुधियां वरिष्ठः ॥ १६१ ॥

गौष्ठीनजालवनपत्तनपार्थिवश्री-
गोविन्दरावनृपसोमपुरोहितेन ।
सप्रश्रयं प्रणमता वदता निजाङ्घ्रि-
पूजोत्सुकं नृपममुं परिचर्यमाणः ॥ १६२ ॥

प्राप्य प्रयागमवगाह्य सिताऽसितान्तः
संतर्प्य देवपितृपूर्वमनेकविप्रान् ।
भूपेन नम्रशिरसा विनतेन तेन
निन्ये निजं गृहमनेकविधोपचारैः ॥ १६३ ॥

भूपो ऽथ तं विदधतं स्वगृहं सुपूतं
शीलेन शीतकरशीतलकोमलेन ।
चक्रे पयोनिधिगर्भोरमपि क्षणेन
मोदाऽमृतामलचलल्लहरीपरीतम् ॥ १६४ ॥

स्वीकृत्य तस्य स नमस्यगुणः सपर्यां
पर्यायभाषिबुधमण्डलमण्डितायाम् ।

भूपस्य संसदि मनांसि नृणां समस्त-
शास्त्राविरोधमुपपाद्य चिरादताप्सीत् ॥ १६५ ॥

हुंकारमात्रपरिभूतविवादिवर्गः
संप्रार्थितो नृपवरेण पदानतेन ।
शैवीं विधाय दुरितक्षयदक्षदीक्षां
तस्मै स पार्थिवशिवाचनमादिदेश ॥ १६६ ॥

मुक्तः कथं चिदमुना विरहासहेन
मगड्डीपुरेन्द्रमवलोक्य नितान्तभक्तम् ।
प्रासादनिर्मितिभृशोत्सुकमानसो ऽथ
तूर्णं व्यभूषयदसौ निजयज्ञशालाम् ॥ १६७ ॥

उत्सृज्य तत्रान्धुमशेषभूततृप्यै स सुत्वा सुरसद्व कर्तुम् ।
जातत्वरः प्रेरयति स्म शिल्पपारीणबुद्धीनय तत्र कारीन् ॥ १६८ ॥

अथ निरूप्य शुभं मुहूर्तं निर्वर्तिते शिलान्यासे स्थूलसूक्ष्मलोपलश-
कलचक्रवालभिद्यमानरसातलविवरनिःसरत्फणाभृत्फूत्कारमनुकुर्वति पर्व-
ताहृतप्रचुरप्रस्तरसमीकरणचटत्कारे विषदमानेषु स्वस्वशिल्पनैपुण्यवर्णन-
पुरःसरं विविधवास्तुनिर्माणविषये कारिवरेषु सम्भाव्येव चिरमात्मानं प्रतार्य
मलयेन पर्वतवतीं दिशमाश्रितं भगवन्तं कुम्भसंभवं द्विदृत्तुतया पुनः काशि-
कां समागतं सहैव धर्मपत्न्या लोपामुद्रया यायजूकममुं प्रसादयितुमिष
संनिदधतं विन्ध्यपर्वतं संशाययत्यतिशयितोदययावराशौ मसृणीकरणगुण-
प्रतिबिम्बिता इवोद्मानमध्येद्यत्फलपल्लवतल्लजवेल्लिता वल्लीः समु-
त्कीर्णाः प्रकाशयद्विराकल्पमनल्यां जल्पाकजनजेगीयमानामसमानाममुष्य
कीर्तिमम्बरपथातिथीभवन्तीमुत्तम्भयितुमिव धृतवियहैः स्तम्भैः शिवप-
रिचर्यागतरजताचलविमलाधित्यकाविशयसंपादनालंकार्मणैः कुड्यैश्च स-
मलंकृतं विस्तृतवितर्दिकासनाथसर्वतोभागतया ऽभितो निषण्णपान्यजन-

वर्ण्यमानरामणीयकं यज्ञमिव विततप्र^१स्तरवेदिकं प्रतिप्रत्नवोणीपतिस-
मागममिव संभ्रम^२द्वयोधरावरणं राजभवनमिष विचित्रमत्त^३धारणं वैशे-
षिकनयमिव द्रव्यगुण^४स्थिरीकरणप्रवीणं वणिगापणमिव धृतपृथु^५लतुलं
सरद्वय बहुकीला^६लंकृतं विशा^७लमपि चन्द्रशा^८लाशोभितशिरःप्रदेशं
मानोत्तमपि विमाना^९धिकश्रीकं टङ्कपरिष्क^{१०}तमपि विट^{११}ङ्कशोभाश्रय-
माकल्पस्यायिनं दृढं पुरतः सभामण्डपमण्डितमभिनवं निरमीमपत्त्रासा-
दम् ॥

मन्ये यत्र सुरापगातटचलद्वीचीभृशान्दोलन-
प्राप्तेत्कर्षतुषारमन्दपवने वासाय बद्धसृहः ।
क्रीलासाचलनित्यवासविरसे मन्दादरो मन्दरे
सान्निध्यं बहुमन्यते स्म सगणः श्रीपार्वतीवल्लभः ॥ १६६ ॥

तस्मिन्सुन्दरमन्दिरे दृढतरे संपूर्णकल्पाकृतौ
पत्नी तस्य बतार्च्यदेवनिवहानाह्वातुकामा किमु ।
शैवं प्राप पदं प्रसूय तनयामल्पायुषं हा यतः
श्रेयांसि प्रबलान्तरायसहितान्याप्रागमे शुश्रुम ॥ १७० ॥
पुत्रीकृत्य विधानतो द्विजसुतं पञ्चाब्ददेश्यं मृतां
वैतानाग्निमस्तपात्रसहितां संस्कृत्य स प्रेयसीम् ।
तादृग्दारवियोगशङ्कमनिशं चित्ते वहन् दुःसहं
धैर्यैषैव यथापरं कतिपयं कालं बुधो ऽयापयत् ॥ १७१ ॥

१ दर्भमुष्टिः वेदिश्च पादाणानां वितर्दिका च । २ संभ्रमादौ त्वराजनको
योधानां रावरणौ यत्र । सम्यक् भ्रमदयःकीलं धरत्यावरणं यत्र । ३ मदयुक्ता गजा
यत्र । विचित्रो मत्तवारणो निर्बुद्धो यत्र । ४ द्रव्यादिसाधकत्वात् । धनानश्वरतासं-
पादकत्वाच्च । ५ स्तम्भाधारप्रस्तरा मानदण्डाश्च । ६ बहुजलं कृतं कीलैरलंकृतं
च । ७ विस्तृतं शालारहितं च । ८ शिरोशृङ्गेण । ९ प्रमाणेन । १० प्रमाणा-
शोभारहितं व्योमयानापेक्षया रम्यं च । ११ शस्त्रविशेषैर्निर्मितम् । १२ टङ्कजन्य-
शोभारहितं कपोतपालिकाभूषितं च ।

शमीतरुखोद्वहन् हृदयदाहिदुःखानलं
ज्वरेण महता बत प्रतिदिनं प्रशुष्यत्तनुः ।
विचार्य चपलाचलं भवमसौ निसर्गारसं
त्वरामतनुतादराद्दुरिहरप्रतिष्ठाविधौ ॥ १७२ ॥

सञ्जीकृत्य समस्तवस्तुनिचयं देवप्रतिष्ठाचितं
मूर्तीः श्वेतदृषद्विरुत्तमतमाः संपाद्य च दोषदाम् ।
वृत्वा ऽऽचार्यमशेषतद्विधिविदं संभाव्य चत्विग्गणं
प्रारब्धं निदिदेश तीव्ररुजयाक्रान्तो ऽपि वैधं विधिम् ॥ १७३ ॥

नन्दाग्न्यङ्गधरामिताब्दगसिताषाढे दशम्यां विधा-
वास्थाप्यन्त यथाविधानममुना तत्पञ्चसूचीमितम् ।
रुद्रेकादशकं फणीन्द्रशयनः सूर्यो गणेशः शिवा
गङ्गाभैरवतार्क्ष्यमासृतिवृषश्रीदक्षिणामूर्तयः ॥ १७४ ॥

आहूता विबुधास्तदावनिगुरुं नालोक्य संस्थापने
निर्धार्यातिरुजार्दितं तमगमन् यां दुर्दशां दुःखिताः ।
स्मर्तुं वक्तुमिमां विलेखितुमपि स्याम क्षमाः स्यान्न चे-
न्नेतो दूनतमं सगद्गदजडा वाणी तनुः स्तम्भिता ॥ १७५ ॥

श्रद्धोद्रेकमनीदृशे ऽपि समये दृष्ट्वा प्रमोदेन वा
नायातो नियतं रुजार्दित इति प्राप्तेन शोकेन वा ।
निर्यद्वाप्यजलाकुलान्नियुगलाः सभ्याः शिलानिश्चला
नाविन्दन्त विशेषदर्शनविधौ दाक्ष्यं सधैर्या अपि ॥ १७६ ॥

पूर्वैहन्यधिवासितान्सुरवरान् संस्थाप्य तस्मिन्दिने
संप्राप्तं सहस्रद्वयं गुरुवरं संपूज्य धेन्वादिभिः ।

सम्यक् पर्यवसायिताखिलविधिः कृत्यावशेषोक्लितो
 ब्रह्मण्येव निवेश्य चित्तमनिशं रागं भवे ऽसौ जहौ ॥ १७७ ॥
 श्रोतुं वक्तुमपाटवं यदभवद् द्रष्टुं मनाक् स्पन्दितुं
 तच्चित्तभ्रमसंनिपातजमिति भ्राम्यन्ति के चिन्मुधा ।
 संध्योपास्तिशिवाचनश्रुतिशिरःपाठावधानैर्वयं
 संपन्नः प्रणवैकतानहृदसावित्येव मन्यामहे ॥ १७८ ॥
 आरोग्यार्थिभिरर्पितं बहु हसन् यद्वेषजं सो ऽपिबत्
 संपतित्वरितः कृताखिलविधिर्मत्वा जनान् बालिशान् ।
 आशिश्वासिपया रुजा धृतित इत्युचुः क्षणावेक्षका
 ब्रह्मात्मैक्यविभावनादिति वयं नित्येक्षका मन्महे ॥ १७९ ॥

इत्यमतिवाह्य स्तोत्रमनेहसमालोचयन्नेकदिनावशिष्टमुत्तरायणं व-
 सुमनीं विहातुक्रामो व्यावर्तितनिखिलविषयवासनः प्रणवार्थैकतान-
 मना वितौर्यं विप्रनिश्चयेभ्यो भूरिजो दानानि चिरकालसकलविद्याभार-
 वहनश्रान्तइव बहुमन्यमानो दीर्घनिद्रां त्रयश्चत्वारिंशत्तमे वर्षे यशसैव
 भूमण्डलमण्डयन्मन्ये च नियतमवापदखण्डब्रह्मरूपताम् ॥

नातश्यां किमपीह वाचमवदं नावर्णयं वन्दिव-
 न्नात्युक्तिं क्व चिदाश्रयं न कविताप्रागल्भ्यमीषद् व्यधाम् ।
 नूनं विस्तरवीक्षणालसमतीन् दृष्ट्वा जनान् संकुच-
 द्वाक्यः किं तु गुणैकदेशकथनेनापावयं स्वं वचः ॥ १८० ॥
 श्रीमन्नातनृसिंहशास्त्रिचरणस्वर्वृक्षसंसेविनः
 पूज्यश्रीगुरुबालशास्त्रिकरुणापीयूषपूतात्मनः ।
 नन्दाग्न्यङ्गमहोमिते विरचिता संवत्सरे वैक्रमे
 स्याद् गङ्गाधरशास्त्रिणः कृतिरियं विद्वज्जनानां मुदे ॥ १८१ ॥ इति ॥

इति श्री ६ बालशास्त्रिजीवनवृत्तान्तः ॥

